




## Góðu borgarar í Sørvágs kommunu!

Tey renna burt tey stuttu ár,  
til heim tú manst mær boða;  
og eftir vetur kemur vár  
við sól og fjallaroða.

Árini renna avstað. Hetta mugu vit øll sanna. Ikki minst tey tilkomnu kunnu mangan hava hug at seta fótur í spennu fyri at tálma tíðini. Mangan hava vit hug at spyrja, hvat varð av árinum. Megnaðu vit tað, vit høvdu sett okkum fyri, nú árið er um at fara um sýnina?

Gott er at hava møguleikan at rætta kumpass og síðani at seta sær nýggj mál.

Vit, sum her búleikast, sleppa ikki undan at taka við tí, ið árið hevði at bjóða av góðum og minni góðum. Men eitt gott er: “eftir vetur kemur vár, við sól og fjallaroða.”



## Sørvágur

Virksemi í Sørvági hevur verið nógv seinasta árið, og tað gongur framá at gera arbeiðini liðug. Ongantið áður er t.d. so nógv asfalterað.

Arbeiðið at fyrireika fleiri útstykingar til sethús er komið so langt nú, at vit í næstum fara at byrja. Í fyrsta umfarið verða 10 grundstykkir gjørd byggiklár ovarlaga í Gerðinum. Og tá ið ognarviðurskiptini í tí niðara partinum, sum kommunan framanundan ikki eigur, eru komin í rættlag, verður byrjað uppá henda partin av økinum. Har er ætlanin at uml. 8 grundstykkir skulu gerast byggiklár.

Tað er fyrirøkan P/F Munin í Havn, sum stendur fyri prosjekteringini.



### **Vetrarfriðing**

Vit settu okkum fyri at fáa Sørvágs bygd vetrarfriðaða fyri seyð í seinasta lagi í august mánaði 2008, men hetta arbeiðið hevur gingið so væl, at vit longu nú hava gjørt tað liðugt. Nú er lagamanni at fara at gróðurseta trø og plantur í Sørvági uttan at fenaðurin fer avstað við øllum.

Bygdaráðið hevur aftur í ár sett pening av til at friðka um í bygdunum.



### **Einki vatn**

Í summar hendi tað aftur. Í meira enn 40 dagar og 40 nætur regnaði ikki í Sørvági, og vit høvdu stórar trupulleikar at tryggja okkara borgarum og fyrítøkum vatn, men við einum ótroyttiligum vilja og ágrýtni frá starvsfólki og øðrum veitarum kláraðu vit at halda tørn.

Fyrst í komandi ári verður farið í holt við at gera vatnleiðingina oman á Vatn lidna soleiðis, at pumpast kann beinleiðis úr Sørvágsvatni og niðan í byrgingina í Húsadali.

### **Skúlin**

Sørvágs kommuna hevur seinastu 50 árini gjørt fleiri ný- og umbyggingar á skúlaøkinum.

Sørvágs kommuna setti eina bygginevnd, sum skal koma við ætlanum um, hvussu skúlin skal tillagast nýggjum avbjóðingum. Ætlanin er stigvíst at fara til verka. Fyrsta stig verður at umbyggja Gamla skúla til tónleikakúla. Hetta arbeiðið byrjar væntandi tíðliga í vár.

Síðani verður stigvíst farið í holt við hinar skúlabygningarnar.



Í komandi ári verður gongubrúgv gjørd um Kirkjána - frá skúlagarðinum til Gamla skúla.

### **Barnaansingarøkið**

Talið á barnagarðsbørnum í nýggja barnagarðinum er nú so stórt, at neyðugt verður at útvega hølir til frítíðarskúlan.

Um frítíðarskúlin fær onnur hølir, verður betri pláss fyri barnagarðsbørnunum. Endalig støða er ikki tikin til, um hølini verða í verandi umhvørvi ella aðrastaðni í bygdini.



### **Tey ungu**

Fleiri og fleiri eru av tí áskoðan, at tilboðini til tey ungu eru ikki nøktandi í kommunu okkara.

Sørvágs kommuna byrjaði fyri nøkrum árum síðani eitt ávíst samarbeiði við ung fólk í bygdini, í Róðrarneystinum. Tað er eitt sindur misjavnt, hvussu hetta hevur gingist.

Fyri nøkrum vikum síðani fekk kommunan fleiri undirskriftir, har víst varð á, at tey ungu vilja hava eitt ungdómshús.

Málið hevur verið til viðgerðar á bygðaráðsfundi og samtykti bygðaráðið at seta av kr. 300.000,- til at skipa fyri tiltøkum fyri ung. Møguligt er at søkja kommununa um stuðul til sokallaði "prosjekt", sum skulu vera væl skilmerkt (dokumenteraði). So er móguleiki fyri at skipa fyri hesum tiltøkum í teimum hølunum, sum eru tøk til endamálið í kommununi.

Í ár er ein lítil fótbóltsvøllur komin afturat í kommununi. Umhvørvið, hann liggur við, er sera vælegnað, tí tað er so tætt við sethús og virkar sum eitt gott spælipláss.



Nýggja samanlagda fót bóltfelagið 07 Vestur kemur eftir øllum at døma at hava heimavøll í Sørvági. Tað gleðir okkum, at umstøðurnar tala fyri, at so kann verða.

Samstundis kunnu vit eisini vænta at ynskini, um at gera umstøðurnar enn betri, fara at koma. Sørvágs kommuna er altíð - eftir førimuni - áhuga í, at geva ítróttinum góðar umstøður.

Flogbóltfelagið SÍ við kvinnum og monnum, gentum og dreingjum, hevur enn einaferð verið stoltleikin í kommunu okkara.

Tað er ein frægd at hoyra um tykkum.



### **Bøur**

Í farna mánaði byrjaði arbeiðið uppá miðøkið í bygdini. Hetta er ein ætlan, sum er rættiliga gomul, men nú er so farið til verka. Arbeiðið er í mesta mun laðing og fríðkan av bygdini. Laðingararbeiðið fram við Tungugarðarvegi er liðugt.

Bygdarfelagið "Bíggjarbati" er eitt virkið felag. Tey hava í felag, saman við fyrítøkum og kommununi, fingið væl burturúr.

Tvey nýggj hús eru bygd í Bø í farna ári og arbeiðið uppá útstykingina ovarlaga í bygdini er byrjað. Ætlanin er at gera 7 grundøkir byggibúgvín í næstum.







### **Gásadalur**

Tað er ein sonn frøi at síggja jólatræið standa so vakurt í lítlu bygdini fyri vestan. Einkí er at ivast í, at bygdin og fólkið gleðast um hendan fløvan á Jólum.

Fyrsta útstykkningin við fleiri enn einum húsi í Gásadali er nú í gerð. 4 grundøkir eru í hesi útstykkning. Og um tað gongst sum ætlað, so standa 2 hús liðug longu í komandi ári.



### **Mykines**

Í seinastu ársfrágreiðing greiddu vit frá, at vit arbeiddu við at seta eina skipan til flutning og áfylling av gassolju til sethúsini í Mykinesi.

Sjálv skipanin, sum kommunan skuldi fáa at virka í bygdini, er klár at taka í nýtslu. Oljuflutningin til bygdina skulu landsins myndugleikar samskipa og fáa uppá pláss. Hetta arbeiðið er enn ikki gjørt.

Arbeiðið at gera reinsiverk til drekkivatnið í Mykinesi er nú liðugt. Tað er P/F Nomatek sum hevur gjørt arbeiðið. Vatnið í Mykinesi verður nú reinsað við sandfiltri og UV-stráling .

Komandi summer verður útoyggjastevnan í Mykinesi. Tað er Útoyggjafelagið, sum saman við fólkinum á staðnum, skipar fyri stevnuni.

### **Alternativ bygging**

Í farna ári vóru ætlanir um at betra um umstøðurnar hjá eldri fólki at búleikast í kommununi. Steðgur kom í hetta arbeiðið av tí at samráðingar hava verið við landsstýrið um munandi broytingar á eldraðkinum í Vágum.

Umframt tað hevur landsstýrið eisini arbeitt við ymiskum alternativum fíggingarmøguleikum fyri tílíkari bygging.



Men av tí at lögtingið ikki hevði viðgjørt málið, áðrenn løgmaður útskrivaði nýval, fall málið burtur á hesum sinni.

Vónandi fer eitt komandi landsstýri at taka við har undanfarna slepti hesum málum viðvíkjandi.

### **Brunamál**

Sørvágs kommuna hevur samtykt nýggja brunalog fyri kommununa. Og sum úrslit av hesum, hevur kommunan valt eina nýggja brunanevnd.

Formaður í brunanevndini er Jóhan F. á Ørg.



### **Havnarøki og bátahylurin**

Við stoltleika kundi Sørvágs kommuna í apríl mánaði handa útróðrarmonnunum lykilin til nýggju egningarskúrarnar á havnarøkinum. Skúrarnir, ið hava roynst væl, fara vónandi at tæna útróðurinum í Sørvági í mong ár framyvir. Áðrenn skúrarnir vóru tiknir í nýtslu, varð økið uttanum asfalterað, soleiðis at økið, eins og skúrarnir, eru snotilig á at líta.

Tá farið varð undir at gera egningarskúrarnar, varð neyðugt við broytingum á vatnleiðingini út á bryggjuna. Í hesum sambandi varð komið til, at leiðingin átti at verið lögð av nýggjum, frá Geilini og út á bryggjuna. Hetta arbeiðið, sum p/f á Reyni hevur gjørt, varð liðugt seint í heyst.

Bátahylurin hevur eftir hondini nøkur ár á baki. Tíðarinnar tonn hevur við sær, at neyðugt er við ábótum á reiðskapin í hylinum. Hetta arbeiðið byrjaði í 2006, tá 12 brúgvarammar vórðu keyptir. Aftur í ár vórðu 12 armar keyptir, og er ætlanin somuleiðis at keypa 12 armar afturat í komandi ári.



Í óveðrinum, sum var herfyri, kom nakað av skaða á útbúnaðin í hylinum. Neyðugt varð tí at skifta part av plankaverkinum út. Komast kann ikki uttanum, at orsøkin til skaðan er alda og slit, samstundis sum bátarnir eru vorðnir alsamt størri. Fyri at fyribyrsgja at slíkir skaðar aftur henda, hevur Sørvágs havn gjørt av, í smáum at skifta alt plankaverkið út. Sostatt skuldi útbúnaðurin í bátahylinum um fá ár verið endurnýggjaður.

Seint í summar var flótiþrúgv lögð út í Pierholinum. Hendan þrúgv er ætlað teimum størru bátunum, ið ikki rúmast í bátahylinum. Þrúgvin, sum VestMek hevur gjørt, sýnist at rigga sera væl.

Seinasta summar royndist illa hjá útróðrinum. Hetta hevur saman við øðrum viðurskiftum innan fiskivinnuna her á leiðini havt við sær at munandi minni fiskur er lagdur upp til Landingarmiðstöðina í ár enn undanfarna ár. Talan er um eina minking á uml. ein triðing, úr 6.000 tonsum niður í uml. 4.000 tons.

Men hóast afturgongdina, lata eigararnir brúkiliga at og fara undir nýggja árið við góðum treysti.



### **Gingið væl við alingini á fjørðinum**

Eftir stóra bakkastið í alivinnuni fyri nøkrum árum síðani, varð smolt aftur sett út á fjørðin í mai 2006.

Í mars í ár varð farið undir at kryvja úti á virkinum úti á Bakka.

Tilsamans vórðu tikin 3.650 tons av laksi. Teir á p/f Luna lata væl at úrslitinum. Umframt at væl er vaksið, vísa onnur tøl eisini góð úrslit. Fellið hevur verið um 3%, sum helst er met lágt, og sama hevur verið galdandi fyri sokallaða fódurfaktorin, sum var 1,03.



Tá farið varð undir at taka fisk av Sørvágsfirði, gjørdi virkið seg út við eini automatiskari blóðgingarskipan, sum ikki áður var roynd her á leiðum. Skipanin, sum er framleidd á Tasmania, hevur roynst væl. Í sambandi við at hendan skipanin varð sett upp úti á bryggjuni, legði Sørvágs kommuna nakað av asfalti á, uttast á bryggjuni.


P/f Luna setur væntandi smolt út aftur á Sørvágsfirði í februar 2008. Felagið hevur gjørt av framyvir at kryvja allan fiskin hjá felagnum í Sørvági. Í tí sambandi hevur felagið keypt Bláa bygningin á havnarlagnum. Ætlanin er, at bygningurin skal gerast til kryvjivirki. Farið verður væntandi undir at kryvja laks av Gøtuvík í februar.

### Sørvágs havn sum oljuhavn

Sum kunnugt er Sørvágs havn ein av havnunum, sum tekur ímóti oljuni, ið innflutt verður til landið. Sum tann einasta í Føroyum, tekur Sørvágs havn eisini ímóti Jet-fuel, sum er brennievni, ið flogfør og tyrlur nýta.

Í hagtølunum, sum Sørvágs havn hevur gjørt síðani 2000, sæst, at nýtslan av gassolju úr goymsluni í Sørvági er minkandi. Serliga eru færri bunkringar til skipaferðsluna orsök til hesa minking.

Flogferðslan hevur hinvegin verið í støðugari menning, og hetta sæst eisini á hagtølunum. Nýtslan av Jet-fuel toppaði í 2006, tá feløgini Faroe Jet og Atlantic Airways kappaðust.



### Vága floghavn

Tá vit í farna ári skrivaðu kunningarskriv til borgarar okkara, roknaðu vit við, at útbyggingin av flogvøllinum fór at byrja innan nakrar mánaðir. Men so gjørdist ikki. Tað tykist sum glantrileikurin um vøllin ongan enda fær. Nú hongur alt





flogvallarmálið aftur í einum klønum tráð. Málið liggur nú í hondini á nývalda løgtinginum. Eftir at Føroyar eru vorðnar eitt valdømi, hava vit onga vissu fyri, at nakar fer at umboða okkum á hesum høga tingi. Vit kunnu nú bert vóna at eydnan er við okkum. Livst so spyrst!

### **Vinnuøkið við flogvøllin**

Arbeiðið at planera vinnuøkið við flogvøllin er nú komið so langt, at tann fyrsti bygningurin er ávegis. Tað er Berg Rasmussen, byggimeistari, sum reisir sær eina høll, sum skal hýsa virksema hansara.

Fleiri aðrar fyrirkomur hava víst áhuga í økinum og fara at byggja um stutta tíð.

Sørvágs kommuna avgjórði í farna ári, at øll vinnugrundøkini skulu seljast. Ætlanin varð, at møguleiki skuldi vera fyri at leiða økini, men eftir at hava viðgjørt málið av nýggjum, tók bygðaráðið avgerð um at selja vinnuøkini fyri 350 kr/m<sup>2</sup> og tá er økið gjørt byggibúgvíð.

### **Heimasíðan í nýggjum hami.**

Kunningarmiðil okkara - [www.sorvag.fo](http://www.sorvag.fo) - er ein miðil, sum altíð skal tola at verða tillagaður tørvinum.

Og soleiðis hevur eisini verið seinastu mánaðarnar. Fyri nøkrum vikum síðani broyttu vit høvuðssíðuna og gjørdur eisini onkrar aðrar smærri broytingar.

Rithøvundurin Ólavur í Beiti hevur verið sera virkin á síðuni seinasta árið. Hetta hevur givið okkum nógv fleiri tíðindir enn vanligt, og nógv fleiri hava vitjað síðuna. Talríkasta dagin hava tað verið upp móti 1600 vitjandi á síðuni.

Fyrsta háltannað árið vóru uml. 70.000 vitjanir, men í ár hava vit havt meira enn 145.000 vitjanir.

Fyri fáum vikum síðani kom so Vágaportalurin - [www.vagaportal.fo](http://www.vagaportal.fo) - og er Ólavur í Beiti tíðindaskrivari á hesum portali. Væntast kann tí ikki at okkara portalur verður eins virkin, sum hann hevur verið seinasta árið. Men vón okkara er, at kunningin verður á einum nøktandi støði eisini í framtíðini.

Vit fara at heita á øll og eisini tykkum, sum búgva, arbeiða ella sum lesa í øðrum londum ella sum eru aðrastaðni í ymiskum ørindum, um at senda okkum eina lítla søgu og mynd, har greitt verður eitt sindur frá tykkara lívi.



### **Líkvognurin**

Sørsvágs kommuna verður frá 1. januar 2008 partur av líkvognatænastuni hjá Vágum og Norðstreymoy.

Borgarar skulu bert seta seg í samband við skrivstovuna hjá Sørsvágs kommunu um tørvur er á flutningi. Kommunan skipar so fyri flutninginum, sum er ein ókeypis tænasta.

### **Fólkatalið**

Fólkatalið í kommununi er støðugt vaksandi og er nú komið upp á 1107 fólk. Byggivirksemið í kommununi er nógv í løtuni og stendur helst við, eisini í nýggja árinum.

Væntandi verða uml. 30 byggibúgvín grundstykkir tøk í kommununi í komandi ári.

### **Fundir hjá bygðarráðnum**

Bygðaráðið hevur havt 15 bygðarráðsfundir í 2007. Íalt 198 mál hava verið til viðgerðar.



### **Møgulig kommunusamanlegging**

Spurningurin, um Sørsvágs kommuna skal leggja saman við tveimum ella fleiri kommunum, hevur verið til viðgerðar í bygðaráðnum og í Felagskommununi seinastu mánaðirnar.

Á fundi í Felagskommununi í Vágum tann 02.10.2007 varð spurningurin, um vit skulu hava fólkaatkvøðu um kommunusamanlegging, viðgjørdur.

Semja var um at tilmæla kommununum í Vágum: “At farið eigur at verða undir eina tilgongd, har upplýsingartilfar verður fingið til vega, harundir eisini at skipa fyri kunningarfundum o.a. Heitt varð á kommunurnar um at viðgera málið áðrenn næsta nevndarfund hjá Felagskommununi.”



Bygdaráðið í Sørvági hevur síðani viðgjørt málið, og er samt um í fyrstu atløgu at bíða til løgtingsvalið hevur verið í 2008. Tí tá fæst at vita, hvat nýggja samgongan setir út í kortið, hvat kommunubygnaðinum viðvíkur.

Hvat Miðvágs- og Sandavágs kommuna endaliga taka støðu til í hesum spurningi, vita vit ikki. Livst so spyrst!


### Hjálpi okkum at halda bygdir okkara reinar

Sum árvakni borgarin helst hevur sæð, hevur Sørvágs kommuna framt broytingar við móttøkuskipanini av burturkasti í Grótbrotinum úti á Stongum.

Nýggja plássið er rúmligt og nossligt við góðum møguleikum til menning av skipanini.

Ætlanin er at útvega ílæt, soleiðis at alt, sum verður latið inn á plássið fæst til høldar og ikki liggur fyri vág og vind og skemmir økið.

Men samstundis sum kommunan skapar betri karmar fyri móttøkuni, verða eisini krøv sett borgaranum. Hesi verða nærri lýst í eini reglugerð, sum væntandi verður send øllum í næstum.



Grannskoðaði roknskapurin fyri 2006 varð góðkendur á fundi hin 31. mai 2007. Nettoskattainntøkurnar í 2006 vóru samanlagt kr. 24.943.968



Rakstrarútreiðslurnar kr. 20.640.286 og gjórdar vóru íløgur fyrri samanlagt kr. 27.301.238 tvs. at samlaðu nettoútreiðslurnar vóru kr. 47.941.524

Størsta einstaka rakstrarútreiðsla er framvegis barnaansingin og frítíðarskúlin, íalt uml. 4,6 mió. kr.

Árið 2007 er serliga merkt av ílögum í byggibúning av sethúsaøkjum, byggibúning av vinnuøkinum við flogvøllin, vetrarfriðing umframt aðra vegagerð.


### Fíggarætlan 2008

Fíggarætlanin fyri árið 2008 varð endaliga samtykt á bygdarráðsfundi hin 28. november 2007.

Samsvarandi ætlanini eru inntøkurnar frá persóns- og partafelagsskatti mettar til samanlagt kr. 27,1 mió. og er hetta umleið 2 mió. meira enn tað, sum var mettt fyri 2007.

Skattaprosentið verður óbroytt 20,50% og barnafrádrátturin verður somuleiðis óbroyttur kr. 4.000 kr.

Persónsskatturin higartil í ár verður væntandi uml. 2,5 mió meira enn væntað.



Samsvarandi fíggarætlanini fyri 2008 er ætlanin at gera íløgur fyrri uml. 13,6 mió. kr. og eru m.a. hesar íløgur:





Nýggj útstykkning sethús:	kr. 2.500.000
Byggibúning ídnaðarøki:	kr. 1.400.000
Vatnveiting:	kr. 1.100.000
Vegagerð o.a.:	kr. 1.200.000
Skúlin/mentunarøkið	kr. 4.600.000



### At enda

Í fíggarætlanini fyri 2008 síggja vit, at bygðaráðið hevur valt at tálma íløgnum í mun til undanfarin ár. Inntøkan hjá kommununi í 2008 fer væntandi nærum at nøkta fíggartørvin hjá kommununi komandi ár.

Trýstið á arbeiðsmarknaðin er framvegis óvanliga stórt og hevur tað negativa ávirkan á kostnaðarstöðið í landinum.

Eisini eru oljuprísirnir nú so høgir, at ítøkilig stig eiga at verða tikin til tess at spara orku. Her verður hugsað bæði um alment og privat.

Ein tálmandi orkupolitikkur hevur eisini góða ávirkan á umhvørvið, sum vit øll hava skyldu at verja.

Komandi ár verður tað seinasta hjá núsitandi bygðaráði, tí komandi heyst verður kommunuval. Vit fáa tá aftur møguleikan at velja, hvør skal stýra tey næstu fyra árini.

Aftur í ár eru tað fleiri, sum á ymiskan hátt eru rakt av sorg og vanlukku. Tykkum minnst vit við djúpari samkenslu, við bøn um, at Harrin má styrkja tykkum.



Seinastu dagarnar hava flestu okkara hildið jól saman við okkara kæru.

Tó eru tað nøkur, sum ikki hava møguleika til tess. Summi eru til arbeiðis á sjógvi og landi, onnur á sjúkrahúsum og møguliga er tað onkur, sum ikki hevði nakran at halda jól saman við.

Øllum tykkum vilja vit bera eina hjartans heilsan.

Tað brátt farna árið hevur avdúkað síni loyndarmál fyri okkum. Vit vita, hvat tað hevði í skjáttuni til okkara. Tað nýggja árið, sum vit stevna fram ímóti, kenna vit ikki. Ynski okkara er áhaldandi at arbeiða við at gera okkara kommunu til eitt gott stað at búleikast í, har vit øll, hóast okkara fjølbroytni, kunnu kenna okkum at hoyra til.

Takk fyri hetta árið við  
og alt á sjógv og landi.  
Tú yvir vaksin lýs tín frið  
Og hvønn ein pilt á sandi

At enda vil eg vegna bygdarráðið ynskja tykkum øllum eitt av Harranum vælsignað nýggjár, við tøkk fyri tað brátt farna.

*Gott nýggjár øll somul.*








Sørvágur, 28 desember 2007

Vinarliga

**Sørvágs Kommuna**

Jákup Suni Lauritsen



Sörvágs Kommuna		Figgjarætlan 2008	
HØVUÐSYVIRLIT		Figgjarætlan 2008	
		Útreiðslur	Inntøkur
1.	Byggibúning	223.000	30.000
2.	Kommunal virki	1.889.793	1.054.400
3.	Teknisk mál	3.095.340	25.000
4.	Skúla- & mentunarmál	4.670.939	325.738
5.	Almenna- & heilsumál	9.352.404	2.860.794
6.	Kommunala fyrisitingin	3.357.506	500
A.	RAKSTUR SAMANLAGT	22.588.982	4.296.432
1.	Byggibúning	5.645.000	3.840.000
2.	Kommunal virki	1.100.000	0
3.	Teknisk mál	1.670.000	0
4.	Skúla- & mentunarmál	4.710.000	0
5.	Almenna- & heilsumál	450.000	0
6.	Kommunala fyrisitingin	0	0
B.	ILØGUR SAMANLAGT	13.575.000	3.640.000
C.	RENTUR	0	150.000
	Avdráttir av lánun	0	
D.	AVDRÁTTIR AV LÁNUN	0	
	ÚTREIÐSLUR SAMANLAGT	36.163.982	8.086.432
	Broyting í tøkum peningi	0	830.414
	Figgjarbroytingar	0	133.954
E.	FIGGJARBROYTINGAR SAMANLAGT	0	964.368
F.	SKATTUR		27.113.182
	FIGGJAN SAMANLAGT	0	28.077.550
	JAVNVÁG	36.163.982	36.163.982
Góðkend á kommunustýrisfundi, tann 28. november, 2007			
<div>   Jákup Suni Lauritsen, borgarstjóri </div> <div>   Erik Davidsen </div> <div>   Sune Jacobsen </div> <div>   Thordis Skælum </div> <div>   Jóhann Páll Joensen </div> <div>   Jóhan á Ørg </div> <div>   Ellyg Weihe </div>			



### **Bygðaráðsfundir í 2008**

Sörvágs Kommuna hevur ásett føstu almennu fundirnar fyri 2008. Fundirnir verða kl. 18:00 í fundarhølinum á kommunuskrivstovuni hesar dagar:

Mikukvøldið	30. januar
Mikukvøldið	28. februar
Hóskvøldið	26. mars
Hóskvøldið	30. apríl
Mikukvøldið	28. mai
Mikukvøldið	25. juni
Mikukvøldið	03. september
Mikukvøldið	24. september
Mikukvøldið	22. oktober
Mikukvøldið	12. november
Mikukvøldið	26. november
Mikukvøldið	10. desember

Mál, sum skulu verða viðgjørd á bygðaráðsfundi, skulu verða kommununi í hendi 14 dagar áðrenn fundin.

Eykafundir ella broytingar til omanfyrenevndu, verða lýstir í svørtutalvu við kommunuskrivstovuna.

----- o -----

Um tú ætlar at brenna bál nýggjársaftan, er neyðugt at søkja um loyvi frá Sörvágs kommunu. Tlf 23 32 00 innan 31. desember klokkan 12.00.

Treytirnar fyri at fáa loyvi eru hesar:

- at bert reinur og turrur viður verður nýttur.
- at veðrið er til vildar.
- at økið verður ruddað skjótast gjørligt dagin eftir.
- at navnsnevndur ábyrgarpersónur verður uppskrivaður hjá kommununi.

Hesar treytir skulu tryggja, at bálbrenningin verður gjørd við skynsemi, umframt at minst møgulig umhvørvisárin standast av brenningini.

### **Sörvágs Kommuna**

Varðagøta 8

FO-380 Sörvágur